

No: 136/2021

**സ്വയസ്ഥിതനും ആദ്യന്തമില്ലാത്തവനും സാരാംശ സമ്പൂർണ്ണനും ആയ
ത്രിയേക ദൈവത്തിന്റെ തിരുനാമത്തിൽ (തനിക്കു സ്തുതി)
വിശുദ്ധ മാർത്തോമ്മാ ശ്ലീഹായുടെ സിംഹാസനത്തിന്മേൽ
ആരൂഢനായിരിക്കുന്ന**

**പൗരസ്ത്യ കാതോലിക്കായും മലങ്കര മെത്രാപ്പോലീത്തായും ആയ
മോറാൻ മാർ ബസേലിയോസ് മാർത്തോമ്മാ പാലോസ് ദിതീയൻ**



കർത്താവിൽ ഏറെ സ്നേഹിക്കപ്പെട്ടിരിക്കുന്ന നമ്മുടെ സഹോദര മെത്രാപ്പോലീത്താമാരെ, കോർ-എപ്പി സ്കോപ്പാമാരെ, വൈദികരെ, സന്യസ്തരെ, വാത്സല്യ ദൈവമക്കളെ,

അല്പനാളുകളായി നാം രോഗശയ്യയിലാണെന്ന വിവരം നിങ്ങൾക്കേവർക്കും അറിവുള്ളതാണല്ലോ. മഹാ കാരുണ്യവാനായ ദൈവം തമ്പുരാന്റെ തിരുഹിതം നിറവേറ്റപ്പെടണം എന്നല്ലാതെ മറ്റൊരു പ്രാർത്ഥനയും നമുക്കില്ല. ജീവിതത്തിലെ ഓരോ പരീക്ഷകളെയും രോഗാരിഷ്ടതകളെയും ആത്മശുദ്ധീകരണത്തിനുള്ള വലിയ അവസരമായി മാത്രമാണ് നാം കാണുന്നത്. ദൈവസന്നിധിയിൽ കൂടുതൽ താഴ്മയോടും കണ്ണു നീരോടും കൂടെ പ്രാർത്ഥിപ്പാനും ജാഗ്രഥിപ്പാനും ദൈവം നൽകിയ ഭാഗ്യനിമിഷങ്ങളായി നാമിതിനെ എണ്ണുന്നു. നമ്മുടെ ഈ ലോകജീവിതം അവസാനിക്കുവാൻ ഇനി അധികം നാളുകളില്ല എന്ന് നമുക്ക് അറിയാം. നമ്മുടെ ജീവിതത്തിലേക്കും, ദൈവം തമ്പുരാൻ നമ്മെ നടത്തിയ വഴികളിലേക്കും തിരിഞ്ഞു നോക്കുമ്പോൾ നമ്മുടെ ഉള്ളിൽ ഉയരുന്ന ചിന്തകൾ നിങ്ങളോട് പങ്കുവയ്ക്കുവാൻ കർത്താവിൽ ശരണപ്പെടുന്നു.

പ്രിയരെ,

മുപ്പത്തിയാറ് വർഷം മെത്രാപ്പോലീത്താ ആയും പത്തുവർഷത്തിലധികം പൗരസ്ത്യ കാതോലിക്കായും മലങ്കര മെത്രാപ്പോലീത്തായും എന്ന നിലയിലും നിങ്ങളുടെ ഇടയനും പിതാവുമായി നിങ്ങളെ ശുശ്രൂഷിപ്പാനുള്ള ദൈവനിയോഗം നമുക്ക് ലഭിച്ചു. ദൈവനിശ്ചയം ഒന്നുകൊണ്ട് മാത്രമാണ് ഘനമേറിയതും ഗൗരവപൂർണ്ണവുമായ ചുമതലകൾ ബലഹീനനായ നമ്മിൽ ഭരമേൽപ്പിക്കപ്പെട്ടത് എന്ന് നാം വിശ്വസിക്കുന്നു. മനുഷ്യസഹജമായി നമ്മിൽ നിന്നും വന്നുപോയ കുറവുകൾക്കും കുറ്റങ്ങൾക്കും ദൈവത്തിൽ നിന്നും മോചനം ലഭിക്കുന്നതിനായി നിങ്ങളുടെ പ്രാർത്ഥന നമ്മോടുകൂടെ ഉണ്ടാകണമെന്ന് നാം ആഗ്രഹിക്കുന്നു.

ഭാഗ്യവാനായ നമ്മുടെ മുൻഗാമി പ. ബസേലിയോസ് മാർത്തോമ്മാ ദിദിമോസ് പ്രഥമൻ ബാവാ തിരുമനസ്സുകൊണ്ട് മലങ്കരമെത്രാപ്പോലീത്താ സ്ഥാനവും പൗരസ്ത്യ കാതോലിക്കാ സ്ഥാനവും ബലഹീനനായ നമ്മെ ദൈവനിയോഗപ്രകാരം ഏൽപ്പിക്കുകയുണ്ടായി. സമുദായ നന്മയെ പ്രതിയാണ് നാം ഇതുവരെയും നിലകൊണ്ടിട്ടുള്ളത്. വ്യത്യസ്ത അഭിപ്രായങ്ങൾ ഉണ്ടാകുമെങ്കിലും ആത്യന്തികമായി പ. സഭയുടെ ഭാവിയിലെ സാരമായി ബാധിക്കാവുന്ന സംഗതികളുടെ ശാശ്വതപരിഹാരത്തിനുവേണ്ടിയാണ് നാം ഉറച്ചു നിന്നത്. എല്ലാ ആപത്തുകൾക്കിടയിലും നമ്മെ കരുതിപ്പോന്ന ദൈവകരുണയുടെ മഹാപ്രവാഹം നാം അനുഭവിച്ചുപോന്നു. ദൈവകരുണയാൽ തികഞ്ഞ ദൈവഭയവും പ്രാർത്ഥനാനിഷ്ഠയും സത്യസന്ധതയുമുള്ള മാതാപിതാക്കളുടെ മകനായി വളരുന്നതിന് നമുക്ക് സാധിച്ചു എന്നത് ജീവിതത്തിലെ വലിയ ഭാഗ്യവും കൃപയുമായി നാം മനസ്സിലാക്കുന്നു. എന്നും വേദപുസ്തകം വായിച്ചുവോ എന്നമ്പേ

**സ്വയസ്ഥിതനും ആദ്യന്തമില്ലാത്തവനും സാരാംശ സമ്പൂർണ്ണനും ആയ
ത്രിയേക ദൈവത്തിന്റെ തിരുനാമത്തിൽ (തനിക്കു സ്തുതി)
വിശുദ്ധ മാർത്തോമ്മാ ശ്ലീഹായുടെ സിംഹാസനത്തിന്മേൽ
ആരുഡനായിരിക്കുന്ന**

**പൗരസ്ത്യ കാതോലിക്കായും മലങ്കര മെത്രാപ്പോലീത്തായും ആയ
മോറാൻ മാർ ബസേലിയോസ് മാർത്തോമ്മാ പാലോസ് ദിതീയൻ**



ഷിച്ചുപോന്ന ബാല്യകാല ഗുരുനാഥയും പള്ളിയാരാധനകളോട് ചേർത്ത് നിർത്തിയ നമ്മുടെ മാതൃസഹോദരനും മുതൽ ഓരോ നാളും അറിവനുഭവങ്ങൾ പകർന്നുനൽകിയ എല്ലാ ഗുരുസ്ഥാനീയരെയും നാം നന്ദിപൂർവ്വം സ്തമിക്കുന്നു. വിശേഷിച്ച്, പൗരോഹിത്യ ശുശ്രൂഷയിലേക്ക് സ്നേഹപൂർവ്വം നമ്മെ ക്ഷണിച്ച ഭാഗ്യസ്ഥരണാർഹനായ പാലോസ് മാർ സേവേറിയോസ് മെത്രാപ്പോലീത്തായെയും, പൗരോഹിത്യത്തിന്റെ വിവിധ പടികളിലേക്ക് നമ്മെ നടത്തിയ അഭിവന്ദ്യ യൂഹാനോൻ മാർ സേവേറിയോസ് മെത്രാപ്പോലീത്തായെയും, മേൽപ്പട്ടസ്ഥാനത്തേക്കുയർത്തിയ നമ്മുടെ മുൻഗാമി പ. ബസേലിയോസ് മാർത്തോമ്മാ മാത്യൂസ് പ്രഥമൻ ബാവാ തിരുമേനിയെയും, തന്റെ പിൻഗാമിയായി നമ്മെ അവരോധിച്ച പ. ബസേലിയോസ് മാർത്തോമ്മാ ദിദിമോസ് പ്രഥമൻ ബാവാ തിരുമേനിയെയും, പ. എപ്പിസ്കോപ്പൽ സുന്നഹദോസ് അംഗങ്ങളായിരുന്ന് ദൈവസന്നിധിയിലേക്ക് വാങ്ങിപ്പോയ എല്ലാ മേൽപ്പട്ടക്കാരെയും നാം ഓർക്കുന്നു.

പ്രിയമക്കളേ,

മലങ്കരസഭാ ചരിത്രത്തിൽ അതിനിർണ്ണായകമായ ഒരു കാലഘട്ടത്തിലൂടെയാണ് നാം കടന്നുപോകുന്നത്. 'വ്യവഹാരരഹിതമായ മലങ്കരസഭ' എന്ന സുന്ദരവും സുസ്ഥിരവുമായ യാഥാർത്ഥ്യത്തിലേക്കുള്ള ദൈവിക സമ്മാനമാണ് 2017 ജൂലൈ 3 -ന് ഉണ്ടായ ബഹു. സുപ്രീംകോടതി വിധി. നിയമപരമായ ഈ അടിത്തറയിൽ നിന്നുകൊണ്ടല്ലാതെ സൃഷ്ടിക്കാൻ ശ്രമിക്കുന്ന താൽക്കാലിക നീക്കുപോക്കുകളോടാണ് നാം എതിർപ്പ് പ്രകടിപ്പിച്ചിട്ടുള്ളത്. നമ്മുടെ വരുംതലമുറകളുടെ കാലത്ത് ഇനിയൊരു വ്യവഹാരം ഇതിനെ ചൊല്ലിയുണ്ടാകാനിടയാകരുത്. നാം നമ്മുടെ വിശ്വാസികളെ വഞ്ചിച്ചു എന്ന് പറയാനിടവരരുത്. വി. മാർത്തോമ്മാ ശ്ലീഹായുടെ പിന്തുടർച്ചയും രണ്ടു സഹസ്രാബ്ദങ്ങൾ നീണ്ട നസ്രാണി പാരമ്പര്യവും നമ്മുടെ രക്തത്തിന്റെ ഭാഗമാണ്. അധർമ്മികതയോട് പോരാടുന്നത് ക്രിസ്തീയത തന്നെയാണ്. 'സത്യം ജയിക്കും' എന്ന് നമ്മുടെ മുൻഗാമികളെപ്പോലെ നാമും ഉറച്ച് വിശ്വസിക്കുന്നു. 'നേർ നിരങ്ങിയായാലും വരും' എന്ന് നമുക്ക് ഉറപ്പുണ്ട്.

വാത്സല്യമുള്ളവരെ,

ഈ പരിശുദ്ധ സഭ നമ്മുടേതാണ്. സഭയ്ക്കുവേണ്ടി പ്രാർത്ഥിക്കണം; നിങ്ങൾ സത്യവിശ്വാസത്തിൽ ഉറപ്പും നമ്മുടെ സഭയുടെ പവിത്രമായ ആചാരാനുഷ്ഠാനങ്ങളിൽ താൽപര്യമുള്ളവരുമായിരിക്കണം; നമ്മുടെ തലമുറകൾക്ക് നമ്മുടെ സ്തുതി ചൊവ്വകപ്പെട്ട വിശ്വാസം പകർന്നുകൊടുക്കണം; സൽപ്രവർത്തികളാകുന്ന സമ്പാദ്യം നിങ്ങളിൽ വർദ്ധിച്ചുവരണം; നമ്മുടെ നാഥനായ ക്രിസ്തുയേശുവിന്റെ സ്നേഹത്തിൽ ഉറച്ചിരിക്കണം; കർത്താവിന്റെ സുവിശേഷ സന്ദേശം ജീവിതത്തിൽ പാലിക്കണം; പ്രസിദ്ധിക്കുവേണ്ടി ദാനം ചെയ്യുവാനല്ല, ദൈവത്തിന് ഹിതകരമായി കാര്യവും ചെയ്യുവാൻ നമുക്ക് കഴിയണം; നമ്മുടെ കർത്താവിന്റെ തിരുശരീരരക്തങ്ങൾക്ക് ഓഹരിക്കാരാകുവാനും കർത്താവിനോട്

**സ്വയസ്ഥിതനും ആദ്യന്തമില്ലാത്തവനും സാരാംശ സമ്പൂർണ്ണനും ആയ
 ത്രിയേക ദൈവത്തിന്റെ തിരുനാമത്തിൽ (തനിക്കു സ്തുതി)
 വിശുദ്ധ മാർത്തോമ്മാ ശ്ലീഹായുടെ സിംഹാസനത്തിന്മേൽ
 ആരുടനായിരിക്കുന്ന
 പൗരസ്ത്യ കാതോലിക്കായും മലങ്കര മെത്രാപ്പോലീത്തായും ആയ
 മോറാൻ മാർ ബസേലിയോസ് മാർത്തോമ്മാ പാലോസ് ദീവീയൻ**



ചേർന്ന് വളരുവാനും നമുക്ക് ലഭിച്ചിരിക്കുന്ന ഭാഗ്യം അത്യന്തം ശ്രേഷ്ഠമെന്ന് തിരിച്ചറിയുവാൻ ദൈവംതമ്പുരാൻ നാമോരോരുത്തരെയും കൂടുതലായി ശക്തീകരിക്കട്ടെ. പ. വട്ടശ്ശേരിൽ മാർ ദീവന്നാ സ്യോസ് തിരുമേനിയുടെ വാക്കുകൾ നാം നിങ്ങളെ ഒരിക്കൽക്കൂടെ ഓർമ്മപ്പെടുത്തുന്നു. “നമ്മുടെ സഭയുടെ നിലനിൽപ്പിനും ക്ഷേമത്തിനും മേൽഗതിക്കും ഒഴിച്ചുകൂടാത്ത അത്യാവശ്യമെന്ന് നിങ്ങളിൽ പലരും നമ്മോടുകൂടെ പരമാർത്ഥമായി വിശ്വസിക്കുന്നതും ഇതേവരെയായി പല പ്രയാസങ്ങൾ സഹിച്ചു നാമെല്ലാവരും സംരക്ഷിച്ചുകൊണ്ടിരിക്കുന്നതുമായ കാതോലിക്കാ സ്ഥാപനത്തെ പുലർത്തിക്കൊണ്ട് പോകാനുള്ള ചുമതലയും നാം നിങ്ങളിൽ ഓരോരുത്തരിലും സമർപ്പിച്ചുകൊള്ളുന്നു”. മലങ്കരസഭ ഈ ദേശത്തിന്റെ സഭയാണ്. ഉത്ഭവകാലം മുതൽക്കേ തദ്ദേശീയരായ മതാധ്യക്ഷന്മാരാൽ ഭരിക്കപ്പെട്ടുവന്ന ഈ സഭ ഈ ദേശത്തിന്റെ സംസ്കാരത്തെയും ആത്മാവിനെയും ഉൾക്കൊണ്ടുകൊണ്ട് രക്ഷാകരമായ സുവിശേഷത്തെ ഈ നാട്ടിൽ പ്രഘോഷിച്ച പിതാക്കന്മാരുടെ അനുഗൃഹീത പൈതൃകം പേറുന്ന ക്രൈസ്തവ സമൂഹമാണ്. ദൈവത്തിൽ അടിയുറച്ച വിശ്വാസത്തോടും സ്വാതന്ത്ര്യത്തോടുംകൂടി നിലനിൽക്കുന്നതിനുള്ള സാഹചര്യം ഉണ്ടാകുന്നതിന് നാം നമ്മുടെ നിലപാടുകളിൽ ഉറപ്പുള്ളവരാകേണ്ടത് ഏറ്റവും അനിവാര്യമാണ്. നമ്മുടെ ഭാഗ്യവാന്മാരായ പിതാക്കന്മാരാൽ ഭരമേൽപ്പിക്കപ്പെട്ട വിശ്വാസം കണ്ണിലെ കൃഷ്ണമണിപോലെ കാത്തുസൂക്ഷിക്കണമെന്ന് നാം ഒരിക്കൽക്കൂടെ ഓർമ്മിപ്പിക്കുന്നു. പ്രയാസങ്ങളും പ്രതിസന്ധികളും അനവധിയുണ്ടാകും. ദൈവാശ്രയവും പ്രാർത്ഥനയും കൊണ്ടും, ശുദ്ധിമാന്മാരുടെയും ശുദ്ധിമതികളുടെയും പ്രാർത്ഥനാ സഹായങ്ങൾകൊണ്ടും അവയെല്ലാം തരണം ചെയ്യുവാൻ നാം പ്രാർത്ഥനയും എന്നതാണ് ബലഹീനനായ നമ്മുടെ ജീവിതാനുഭവങ്ങൾ നമ്മെ പഠിപ്പിച്ചിട്ടുള്ളത്.

നമ്മുടെ രോഗശയ്യയിൽ നമ്മോടുകൂടെ താമസിച്ചു പരിചരിക്കുന്നവരും പ്രാർത്ഥിക്കുന്നവരുമായ ഏവരോടും നമ്മെ ചികിത്സിക്കുന്ന ഡോക്ടർമാരോടും മറ്റെല്ലാ ജീവനക്കാരോടുമുള്ള ഹൃദയപൂർവ്വമായ നന്ദി രേഖപ്പെടുത്തുന്നു. നമുക്ക് വേണ്ടി പ്രാർത്ഥിക്കുകയും ശുശ്രൂഷകളിൽ ഒപ്പമായിരിക്കുകയും ചെയ്ത നമ്മുടെ വാത്സല്യ സഹോദരന്മാരായ മെത്രാപ്പോലീത്താമാരോടും അനുഗ്രഹിക്കപ്പെട്ട മക്കളായ പട്ടക്കാരോടും ശെമ്മാശ്ശന്മാരോടും സന്യസ്തരോടും നമ്മുടെ ആത്മീക വാത്സല്യമക്കളായ സകലവിശ്വാസികളോടുമുള്ള സ്നേഹം നാം അറിയിക്കുന്നു.

വാത്സല്യമക്കളേ,
 ഇടയനെ സ്നേഹിക്കുകയും ഇടയന്റെ വാക്കുകൾ സർവ്വാത്മനാ ഉൾക്കൊള്ളുകയും പാലിക്കുകയും ചെയ്യുന്ന ആടുകളാണ് ഇടയന്റെ ബലം. ഇപ്രകാരമുള്ളൊരു ബലവും ശക്തിയുമാണ് സഭാമക്കളിൽ നിന്നും നമുക്ക് ലഭിച്ചത്രയും എന്ന് ബലഹീനനായ നമുക്ക് തികഞ്ഞ അഭിമാനത്തോടെ പറയുവാൻ

(Handwritten signature)

**സ്വയസ്ഥിതനും ആദ്യന്തമില്ലാത്തവനും സാരാംശ സമ്പൂർണ്ണനും ആയ
ത്രിയേക ദൈവത്തിന്റെ തിരുനാമത്തിൽ (തനിക്കു സ്തുതി)
വിശുദ്ധ മാർത്തോമ്മാ ശ്ലീഹായുടെ സിംഹാസനത്തിന്മേൽ
ആരുഡനായിരിക്കുന്ന
പൗരസ്ത്യ കാതോലിക്കായും മലങ്കര മെത്രാപ്പോലീത്തായും ആയ
മോറാൻ മാർ ബസേലിയോസ് മാർത്തോമ്മാ പൗലോസ് ദ്വിതീയൻ**



കഴിയും. കലഹത്തിന്റെ മാർഗ്ഗമല്ല; സ്നേഹത്തിന്റെ മാർഗ്ഗമാണ് നാം ഉപദേശിക്കുന്നത്. അത് നമ്മുടെ നിലപാടുകളിൽ വീഴ്ച വരുത്തിക്കൊണ്ടാവരുത് എന്ന് മാത്രമേ നാം നിഷ്കർഷിച്ചിട്ടുള്ളൂ. ഓരോരുത്തരും ദൈവതിരുമുന്മാരെ കണക്ക് ബോധിപ്പിക്കേണ്ടവരാകുന്നു. നിങ്ങൾക്ക് മുമ്പേ നാം പോകുന്നു. കർത്താവിന്റെ മഹത്വം വെളിപ്പെടുന്ന നാളിൽ ബലഹീനനായ നാമും നിങ്ങളും മുഖപ്രസാദത്തോടെ ദൈവതിരുമുന്മാരെ കാണപ്പെടുന്നതിനും കരുണ പ്രാപിക്കുന്നതിനും സംഗതിയാകട്ടെ. നമ്മുടെ വാക്കു മൂലമോ, പ്രവൃത്തിമൂലമോ, വേദനപ്പെട്ടിട്ടുള്ള എല്ലാവരോടും നമ്മുടെ കർത്താവിന്റെ സ്നേഹത്തെ പ്രതി നാം ക്ഷമ ചോദിക്കുന്നു. നിങ്ങളിൽ ആരെപ്പറ്റിയും നമ്മുടെ ഹൃദയത്തിൽ അസ്വാസ്ഥ്യം ഇല്ല എന്നും നിങ്ങൾക്ക് വേണ്ടിയുള്ള പ്രാർത്ഥനകൾ എപ്പോഴുമുണ്ട് എന്നും നാം അറിയിക്കുന്നു.

അവസാനമായി, ദൈവതിരുമുന്മാരെ നീതിമാൻ ആരുമില്ലല്ലോ! ബലഹീനനും പാപിയുമായ നാം തന്റെ കരുണയിൽ മാത്രം അഭയപ്പെടുന്നു. നമ്മുടെ യാത്രയിൽ ദൈവികമായ ആശ്വാസം ലഭിച്ചാനായി നിങ്ങളുടെ പ്രാർത്ഥന നാം ആവശ്യപ്പെടുന്നു. പ. പൗലോസ് അപ്പോസ്തലൻ പറഞ്ഞിട്ടുള്ള പ്രകാരം “ഞാൻ എന്റെ പ്രാണനെ വിലയേറിയതായി എണ്ണുന്നില്ല; എന്റെ ഓട്ടവും ദൈവകൃപയുടെ സുവിശേഷത്തിന് സാക്ഷ്യംപറയേണ്ടതിന് കർത്താവായ യേശു തന്ന ശുശ്രൂഷയും തികയ്ക്കേണം എന്നേ എനിക്കുള്ളൂ.....” നിങ്ങൾക്ക് ആത്മീക വർദ്ധന വരുത്തുവാനും സകല വിശുദ്ധന്മാരോടുംകൂടെ അവകാശം തരുവാനും കഴിയുന്ന ദൈവത്തിലും അവന്റെ കൃപയുടെ വചനത്തിലും നാം ഇപ്പോൾ നിങ്ങളെ ഭരമേൽപിക്കുന്നു. നിങ്ങളുടെ പ്രാർത്ഥനകളിൽ നമ്മെയും ഓർപ്പിൻ. നിങ്ങൾക്കെല്ലാവർക്കും സമാധാനമുണ്ടായിരിക്കട്ടെ.

സർവ്വശക്തനായ ദൈവത്തിന്റെ കൃപയും അനുഗ്രഹങ്ങളും, നിങ്ങളേവരോടും കൂടെ സദാ വർദ്ധിച്ചിരിക്കുമാറാകട്ടെ. ആയത് ദൈവമാതാവായ പരിശുദ്ധ കന്യകമറിയാം അമ്മയുടെയും ഇന്ത്യയുടെ കാവൽ പിതാവായ മാർത്തോമ്മാ ശ്ലീഹായുടേയും നമ്മുടെ പരിശുദ്ധ പിതാക്കന്മാരായ യൽദോ മാർ ബസേലിയോസിന്റെയും, മാർ ഗ്രീഗോറിയോസിന്റെയും, മാർ ദീവന്നാസ്യോസിന്റെയും ശേഷം എല്ലാ ശുദ്ധിമാന്മാരുടെയും, ശുദ്ധിമതികളുടെയും പ്രാർത്ഥനകളാൽ തന്നെ. ആമ്മീൻ.

സ്വർഗസ്ഥനായ ഞങ്ങളുടെ പിതാവേ.....

2021 ജൂലൈ 3-ാം തീയതി
പരുമല സെന്റ് ഗ്രീഗോറിയോസ്
ആശുപത്രിയിൽ നിന്ന്

ബസേലിയോസ് മാർത്തോമ്മാ പൗലോസ് ദ്വിതീയൻ